

# Nazirlər Kabinetinin hesabatı dinlənilib



**Martın 13-də Milli Məclisin yaz sessiyasında növbəti plenar iclası keçirilib. İclasda Azərbaycan Respublikasının Baş naziri Əli Əsədov və hökumət üzvləri iştirak ediblər.**

Milli Məclisin Mətbuat və ictimaiyyətlə əlaqələr şöbəsindən verilən məlumata görə, iclası açan Milli Məclisin Sədri Sahibə Qafarova Baş nazir Əli Əsədovu və hökumət üzvlərini salamlayaraq bildirib ki, iclasda Azərbaycan Respublikası Nazirlər Kabinetinin 2025-ci ildə fəaliyyəti haqqında hesabatı dinləniləcək.

Spiker diqqətə çatdırıb ki, milli tariximizə "Konstitusiya və Suverenlik İli" kimi daxil olan 2025-ci il Azərbaycan dövlətinin siyasi və hüquqi yetkinliyinin rəmzinə çevrilib, eyni zamanda ölkəmizin ardıcıl və dinamik inkişafında yeni mərhələ təşkil edib. Azərbaycan Respublikasının Prezidenti möhtərəm İlham Əliyevin uzaqgörən siyasəti həm ölkə daxilində, həm də beynəlxalq arenada çoxsaylı böyük uğurların əldə olunmasına şərait yaradıb.

Milli Məclisin Sədri bildirib ki, keçən il 44 günlük Vətən müharibəsində tarixi Zəfərin 5-ci ildönümünü qürurla qeyd etdik. Azərbaycan Prezidentinin təşəbbüsü ilə başlanmış sülh prosesinin institusional əsaslarını möhkəmləndirən, Cənubi Qafqazda yaranmış yeni reallıqları təsbit edən Vaşinqton razılaşmaları dövlətimizin növbəti diplomatik uğuru oldu.

Həyata keçirilən müstəqil və düşünülmüş xarici siyasət Azərbaycanı beynəlxalq münasibətlər sisteminə etibarlı tərəfdaşa çevirib. Dövlətimiz regional və global məsələlərin həllində fəal iştirak etmiş, enerji təhlükəsizliyinin təmin edilməsinə, nəqliyyat dəhlizlərinin inkişafına və beynəlxalq əməkdaşlığın genişlənməsinə dəyərli töhfələr vermişdir.

Azərbaycanın 8 böyük müsəlman ölkəsini birləşdirən D-8 beynəlxalq təşkilatına qəbul edilməsi, Orta Asiya ölkələrinin Məşvərət Şurasının tam hüquqlu üzvü olması böyük tarixi nailiyyətlərdir. İqtisadi Əməkdaşlıq Təşkilatının Xankəndidə keçirilən Zirvə Görüşü dövlətimizin siyasi və iqtisadi gücünü bir daha nümayiş etdirdi. Türk Dövlətləri Təşkilatının Qəbələdə keçirilən Zirvə Görüşü isə türk dünyasının integrasiyası yolunda mühüm addım oldu.

Spiker vurğulayıb ki, dövlət başçısı cənab İlham Əliyevin rəhbərliyi ilə ötən il ölkəmizin sosial-iqtisadi inkişafı sahəsində böyük uğurlar əldə edilib. Həyata keçirilən düşünülmüş tədbirlər nəticəsində ölkəmizdə makroiqtisadi sabitlik təmin edilib, irimiqyaslı infrastruktur layihələri həyata keçirilib. Sənaye və energetika sektorlarında modernləşdirmə davam etdirilib, iqtisadiyyatın qeyri-

neft-qaz sahələri daha da genişləndirilib. Nəqliyyat, kənd təsərrüfatı, rəqəmsal transformasiya, turizm və innovasiyalar sahəsində önəmli tədbirlər görüldü.

Milli Məclisin Sədri qeyd edib ki, son illərdə Azərbaycan regional inkişaf sahəsində ciddi uğurlar qazanıb. Azad edilmiş ərazilərin bərpası və inkişafı dövlət siyasətinin əsas istiqamətlərindən birinə çevrilib.

Spiker bildirib ki, bu gün Qarabağda və Şərqi Zəngəzurdə "ağıllı şəhər" və "ağıllı kənd" konsepsiyası reallaşdırılır, yeni iqtisadi və sosial mərkəzlər yaradılır. "Böyük qayıdış" dövlət proqramı mərhələ-mərhələ həyata keçirilir.

2025-ci ildə sosial siyasətə xüsusi diqqət yetirilib. Əhalinin rifahının yüksəldilməsi ilə bağlı proqramlar icra olunub, sosial müdafiə tədbirləri genişləndirilib, səhiyyə və təhsil sistemlərində təkmilləşdirmə işləri aparılıb.

Spiker nəzərə çatdırıb ki, ötən il ümumi daxili məhsulun artımı davam edib, ölkənin strateji valyuta ehtiyatları 20 faizə yaxın artaraq 85 milyard ABŞ dollarını ötürüb. Bu da məmnunluqla qeyd edilməlidir ki, iqtisadi artım qeyri-neft-qaz sektorunda daha yüksək olub, iqtisadiyyata yönələn investisiyaların təqribən 75 faizi də bu sahənin payına düşür.

2025-ci ildə biznes və investisiya mühitinin yaxşılaşdırılması, institusional islahatların aparılması, korrupsiyaya qarşı mübarizə istiqamətində zəruri tədbirlər davam etdirilib.

Ötən ilin dövlət büdcəsinin icrasında da müsbət nəticələr əldə edilib. Spiker 2025-ci ilin dövlət büdcəsinin icrası haqqında qanun layihəsinin müzakirəsi zamanı bu məsələlərin ətraflı müzakirə ediləcəyini bildirib.

Diqqətə çatdırılıb ki, Azərbaycan Respublikasının Prezidenti İlham Əliyevin müəyyən etdiyi iqtisadi kursun həyata keçirilməsində Nazirlər Kabineti mühüm rol oynayır. Hökumətin səmərəli fəaliyyəti ölkənin sosial-iqtisadi inkişafı ilə bağlı vəzifələrin uğurla yerinə yetirilməsini təmin edir.

Spiker qeyd edib ki, Nazirlər Kabinetinin illik hesabatlarının Milli Məclisdə dinlənilməsi parlamentlə hökumət arasında təmasların artmasına şərait yaradır, iqtisadi inkişaf məsələlərinin obyektiv araşdırılmasında və həllində deputatların iştirakını təmin edir.

O bildirib ki, ötən il Milli Məclisdə Nazirlər Kabinetinin hesabatının müzakirəsi zamanı irəli sürülmüş təklif və tövsiyələr, həmişə olduğu kimi, yenə də hökumət tərəfindən diqqətlə araşdırılıb. Bu təklif və tövsiyələrin icra vəziyyətinə dair ətraflı məlumat bizə təqdim edilib.

Eyni zamanda artıq 6 ildir ki, hesabatı ayrıca olaraq, sosial və infrastruktur obyektlərinin əsaslı təmiri və tikintisi, xidmətlərin keyfiyyətinin yaxşılaşdırılması barədə Milli Məclis deputatlarının təkliflərinin icrasına dair məlumat da daxil edilir.

Milli Məclisin Sədri çıxışının sonunda deputatların aparılacaq müzakirədə fəal iştirak edəcəyinə və səmərəli təkliflər irəli sürəcəyinə inamını ifadə edib.

Sonra Azərbaycan Respublikasının Baş naziri Əli Əsədov Nazirlər Kabinetinin 2025-ci ildə fəaliyyəti haqqında hesabatını təqdim edib.

*(Nazirlər Kabinetinin 2025-ci ildə fəaliyyəti haqqında hesabatı qəzetin bugünkü nömrəsində dərc edilib).*

Sonra plenar iclasda Nazirlər Kabinetinin 2025-ci ildə fəaliyyəti haqqında hesabatı ətrafında müzakirələr aparılıb. Müzakirələrdə Milli Məclis Sədrinin birinci müavini Əli Əhmədov, parlamentin komitə sədri Fazil Mustafa, deputatlar Vüqar Bayramov, Asif Əsgərov, Sahib Aliyev, Vəlif Qafarov, Kamal Cəfərov, Azər Badamov, Jalə Əliyeva, Aydın Mirzəzadə, Bəhrüz Məhərrəmov, Tural Gəncəliyev, İlham Məmmədov, Zaur Şükürov və Rövşən Muradov çıxış ediblər.

Bildirilib ki, Nazirlər Kabinetinin 2025-ci il üzrə hesabatı dövlət başçısının müəyyənləşdirdiyi strategiyamı özündə ehtiva etməklə, hökumətin qarşısına qoyulan vəzifə və tapşırıqları uğurla yerinə yetirildiyini göstərir. Vurğulanıb ki, Prezidentin rəhbərliyi ilə həyatın bütün sahələrində aparılan uğurlu siyasət 2025-ci ildə də ölkəmizin hərtərəfli tərəqqisinə və güclənməsinə, sosial-iqtisadi sahədə davamlı inkişafın təmin olunmasına, makroiqtisadi sabitliyin qorunub saxlanılmasına, dövlətimizin regional mövqeyinin möhkəmlənməsinə və beynəlxalq aləmdə artan rolunun daha da yüksəlməsinə xidmət edib.

Qeyd olunub ki, hesabatda öz əksini tapan yüksək göstəricilər və şəxələndirilmiş inkişaf dinamika ölkə rəhbərinin müəyyən etdiyi Yol xəritəsinin hökumət tərəfindən yüksək səviyyədə icra olunmasının bariz nümunəsidir. 2025-ci il ölkəmizdə qeyri-neft sektorunun inkişafı, maliyyə sabitliyinin təmin edilməsi, əhalinin rifah halının yüksəldilməsi məqsədilə sosial layihələrin həyata keçirilməsi, işğaldan azad olunmuş ərazilərimizdə "Böyük qayıdış" proqramı çərçivəsində bərpa və quruculuq işlərinin həyata keçirilməsi, strateji valyuta ehtiyatlarının artırılması, xarici ticarət dövryyəsinin böyüməsi baxımından uğurlu olub.

Diqqətə çatdırılıb ki, dövlət başçımızın rəhbərliyi altında ölkəmizin və vətəndaşlarımızın təhlükəsizliyinin təmin edilməsi sahəsində səmərəli fəaliyyət uğurla həyata keçirilir.

2025-ci ildə hökumətin apardığı siyasət nəticəsində vətəndaşların rifah halının yüksəldilməsi, o cümlədən əməkdaşları, pensiya və müavinətlərin artımı istiqamətində əhəmiyyətli işlər görüldü.

Hökumətin hesabatında səhiyyə sahəsində də əldə edilən uğurlar öz əksini tapıb. Əhalinin sağlamlığının daha etibarlı və keyfiyyətli qorunması istiqamətində yeni meyarlar hazırlanıb, bir sıra proqramlar icra olunub, icbari tibbi sığorta sisteminin tətbiqi müvəffəqiyyətlə davam etdirilib.

Bununla yanaşı, ötən il ölkədə müdafiə sahəsində görülmüş işlər, o cümlədən hərbi qulluqçuların sosial təminatının yüksəldilməsi istiqamətində atılan addımlar təqdirəlayiq hesab edilib. Qarabağ və Şərqi Zəngəzurdun yenidən qurulması, icra olunan infrastruktur layihələri dövlətimizin iqtisadi qüdrətinin əyani sübutudur.

Deputatlar 2025-ci ilin həm də Azərbaycanın beynəlxalq siyasətdə əldə etdiyi nailiyyətlərlə yadda qaldığını söyləyiblər. Həyata keçirilən uğurlu xarici siyasət nəticəsində ötən ilin 8 avqust tarixində ABŞ Prezidentinin, Azərbaycan Prezidentinin və Ermənistanın Baş nazirinin iştirakı ilə keçirilmiş Vaşinqton Sammitinin Cənubi Qafqaz regionu üçün önəmindən bəhs ediblər. Bildirilib ki, Azərbaycan və Ermənistan arasında Sülh sazişinin mətninin paraflanması münaqişənin həlli istiqamətində mühüm addım hesab olunur, bununla yanaşı, ABŞ ilə strateji əməkdaşlığın inkişafı baxımından mühüm əhəmiyyət kəsb edir. Ötən il ölkəmiz həm də beynəlxalq səviyyəli siyasi və iqtisadi platformalarda mövqeyini daha da gücləndirərək önəmli uğurlara imza atıb. Belə ki, Azərbaycanın səkkiz ölkənin təmsil olunduğu İqtisadi Əməkdaşlıq Təşkilatına (D-8) tamhüquqlu üzv olması, habelə C5+ formatına qoşulması regional əməkdaşlığın inkişafına xidmət edir.

Çıxışlarda həmçinin qeyd olunub ki, rəqəmsal inkişaf və sosial innovasiyalar dövlət siyasətimizin prioritet istiqamətlərindən biridir. Ölkəmizdə həm dövlət xidmətləri, həm də elektron xidmətlər sahəsində ciddi nailiyyətlər əldə olunub. Bizim süni intellekt və texnologiya nəhəngləri ilə işləmək üçün kifayət qədər böyük institusional bazamız mövcuddur.

Qısa fasilədən sonra Nazirlər Kabinetinin 2025-ci ildə fəaliyyəti haqqında hesabatı dair müzakirələr davam etdirilib.

Müzakirələrdə parlamentin komitə sədrləri Musa Quliyev, Tahir Rzaev, Sadiq Qurbanov, deputatlar Elman Nəsirov, Fərid İsmayilzadə, Səbinə Xasayeva, Azay Quliyev, Elçin Mirzəbəyli, Nurlan Həsənov, Səyyad Aran, Ceyhun Məmmədov, Vüqar İskəndərov, Rəşad Mahmudov, Qüdrət Həsənquliyev çıxış ediblər.

Deputatlar 2025-ci ildə hökumətin gördüyü işlər barədə hesabatın əhatəli hazırlandığını, ötən ilin ölkənin siyasi, iqtisadi və sosial sahələrində əhəmiyyətli irəliləyişlərlə yadda qaldığını söyləyiblər. Qeyd olunub ki, Prezidentin milli maraqların qorunması baxımından həyata keçirdiyi siyasət sayəsində və hökumətin səmərəli fəaliyyəti nəticəsində ölkəmizdə ictimai-siyasi sabitliyin qorunmasına, firavanlığa, inkişafa nail olunub. Bu dövrdə iqtisadi sabitliyin qorunması, investisiya mühitinin təkmilləşdirilməsi sahəsində aparılan islahatlar, sosial rifahın artırılması istiqamətində görülən işlər ötən ilin strateji hədəflərinə nail olmaq potensialını gücləndirib.

Bildirilib ki, ötən il hökumətin fəaliyyəti bir çox istiqamətlər üzrə, xüsusilə regionumuzda təhlükəsizliyin təmin olunması, Ermənistanla sülh prosesinin davam etdirilməsi, Cənubi Qafqazda sülhün davamlılığının bütün dünyada qəbul edilməsi, enerji təhlükəsizliyinin möhkəmləndirilməsi, nəqliyyat və logistika imkanlarının genişləndirilməsi, beynəlxalq əməkdaşlığın inkişafı sahəsində uğurlu nəticələr verib.

Qeyd olunub ki, hesabat ilində ölkənin enerji təminatının dayanıqlığının və təhlükəsizliyinin gücləndirilməsi üçün infrastruktur modernləşdirilib, qabaqcıl texnologiyalar tətbiq edilib. "Yaşıl enerji" layihələrinin ölkənin əsas hədəfləri sırasında olduğu, bu sahədə görülən işlərin ətraf mühitin qorunmasına və davamlı enerji resurslarına keçidin sürətləndirilməsinə xidmət etdiyi söylənilib. Bildirilib ki, qaz ixracının genişləndirilməsi, enerji infrastrukturunun modernləşdirilməsi, bərpaolunan enerji layihələrinin inkişafı Azərbaycanın enerji təhlükəsizliyində rolunu daha da gücləndirib. Vurğulanıb ki, ölkəmiz öz enerji təhlükəsizliyini tam təmin etməklə yanaşı, eyni zamanda Avropa və bir çox region ölkələri üçün etibarlı enerji tərəfdaşına çevrilib.

Çıxışlarda habelə 2025-ci ildə əhalinin sosial müdafiəsinin gücləndirilməsi istiqamətində həyata keçirilən tədbirlərdən söhbət açılıb, 5-ci sosial islahat paketinin qəbul edildiyi bildirilib. Ölkədəki demoqrafik vəziyyətlə bağlı fikirlər səsləndirilib. Təhsil sisteminin təkmilləşdirilməsi istiqamətində əldə edilən nailiyyətlərdən bəhs edilib. Ötən il kənd təsərrüfatının inkişafı sahəsində görülmüş işlər, bu sahədə fəaliyyət göstərən sahibkarlara olan dəstək təqdirəlayiq hesab edilib.

Millət vəkilləri eyni zamanda ötən il seçicilərin üzlaşdığı problemlərin həlli istiqamətində görülmüş işlərdən danışdı, həmçinin vətəndaşları rahat edən bəzi məsələləri hökumət üzvlərinin nəzərinə çatdırıblar, bir sıra təkliflərini səsləndiriblər.

Sonra Milli Məclisin Sədri Sahibə Qafarova müzakirələrin səmərəli keçdiyini bildirib. O, qaldırılan bəzi məsələlərə münasibət bildirmək üçün Baş nazir Əli Əsədova söz verib.

Əli Əsədov səmərəli müzakirələrə və deputatların çıxışlarında hökumətin ötən il gördüyü işləri yüksək qiymətləndirdiklərinə görə təşəkkürünü ifadə edib. O, ötən il ümumilikdə deputatlar tərəfindən hökumətə daxil olmuş müraciətlərdə qaldırılan məsələlərlə bağlı görülən işlər barədə danışdı. Bildirilib ki, qaldırılan məsələlərin çoxu həll olunub, digər məsələlərin icrası istiqamətində işlər davam etdirilməkdədir.

O, Milli Məclis və hökumət arasında formalaşmış səmərəli əməkdaşlığı və qurulmuş işgüzar münasibətləri yüksək qiymətləndirdiklərini bildirib. Baş nazir müzakirələrdə deputatların seçicilərinin müraciətləri əsasında hökumət qarşısında qaldırdıqları məsələlərin diqqətdə saxlanılacağını, onların həlli istiqamətində lazımi addımların atılacağını bildirib.

İclasda Nazirlər Kabinetinin 2025-ci ildə fəaliyyəti haqqında hesabatı səsə qoyularaq nəzərə alınıb.

Parlamentin Sədri Sahibə Qafarova Baş nazirə və hökumət üzvlərinə gələcək fəaliyyətlərdə uğurlar arzulayıb.

**Rəşad CƏFƏRLİ,**  
**"Azərbaycan"**